

॥ శ్రీ ॥

అథ శ్రీ త్రివిక్రమపండితాచార్యసుత శ్రీ నారాయణపండితాచార్యవిరచితః

॥ శ్రీ మధ్వవిజయః ॥

౧౧. ఏకాదశః సర్గః

ప్రచురాంతరప్రవచనం ఫణిరాడ్ ఉపశుశ్రువాన్ ససనకాదిమునిః |

గగనేఽల్పదృష్టవపురత్ర జనైః త్వరితం నిలీనరుచిరాప పదమ్ ॥ ౧౧.౧

॥

అతిచిత్రధామ్ని నిజధామ్ని రతం ససహస్రమస్తకమనంతమముమ్ |

మునయోఽభివాద్య విసయాభరణాః వరమన్వయుంజత

తదాఽర్థమిమమ్ ॥ ౧౧.౨ ॥

భగవత్తమస్య విపులప్రమతేః సమయం మనోహరతమం జగతి |

మహితం భవద్భిరపి లోకపతే పఠతాం ముహూః ఫలముదేష్యతి కిమ్ ॥

౧౧.౩ ॥

అధికారిణాం ఫలమలం విదుషాం భవతి ప్రవృత్తిరతివీర్యవతీ |

ఇతి తత్ఫలం సఫలసంకథనో భగవాన్ ప్రపంచయతు భూరిదయః ॥

౧౧.౪ ||

ఇతి తైరుదీరితముదారమతిః వచనం నిశమ్య స జగాద గిరమ్ |
శృణుతాఽదరేణ మహనీయతమం మహనీయపాదసమయస్య ఫలమ్
|| ౧౧.౫ ||

త్రిదివాది లభ్యమపి నాస్య ఫలం కథితం కృషేరివ పలాలకులమ్ |
స్వఫలం తు ముక్తిపదముక్తిపదం శుకశారదాదిపరమార్థవిదామ్ || ౧౧.౬
||

పరమాగమార్థవరశాస్త్రమిదం భజతామమానవకలారచితమ్ |
వ్రజతామహో పరమవైష్ణవతాం రతయే స్వలోకమజితో దిశతి || ౧౧.౭ ||

నను తత్ర విశ్వవిభవైకపదం ప్రతిభాతి పూర్ణపురుషస్య పురీ |
ఉపలభ్యతే యదుపమానపదం ప్రతిబింబమేవ మణివప్రగతమ్ || ౧౧.౮
||

సితసౌధసంతతిరుచా స్ఫురితా పరితోఽరుణాశ్మగృహపంక్తిరుచిః |
ఇహ మచ్ఛరీరవలయే లసితాం అనుయాతి మూర్తిమసురాసు హృతః ||

౧౧.౯ ||

శబళా వళీకఘటితస్ఫటికద్యుతిభిర్హరిన్మణిమయీ వళభీ |
ప్రతిసద్మ భాతి యమునా మిళితా సితసౌరస్థైర్యవపయోభిరివ ||
౧౧.౧౦ ||

యది నాభవిష్యదిహ విభ్రమతానియమో జనస్య నిలయావలిషు |
వికటా విటంకకృతపత్రితతిః కృతకేత్యవైక్యత కథంచన నో || ౧౧.౧౧ ||

వివిధస్తులోపగతచిత్రపటీసువితానలంబిమణిదామగణః |
శరణాంతరేష్వధికపూరణతః ప్రచకాస్తి విభ్రమ ఇవావగళన్ || ౧౧.౧౨ ||

విమలాకృతిః ప్రకృతిరేవ మహామణిహేమమయ్యఖిలవస్తుమయీ |
ఇహ సంభవేత్ సకలకాంతిరసః కథితోఽధికోక్తిభిరతః కవిభిః || ౧౧.౧౩ ||

తదనాదికాలమితముక్తిరతేః అగణయ్యశంభుముఖసంఘతతేః |
నగరైర్మహాపురమసంహతిమత్ లసతి ప్రభోరయమహో మహిమా ||
౧౧.౧౪ ||

భవనం విభాతి భువనైకపతేఃభువనత్రయాద్భుతగుణాతిశయా |
వరమందిరప్రకరమధ్యగతం ద్విజమండలస్థశశిమండలవత్ || ౧౧.౧౫ ||

స్వయమిందిరైవ పతిమానకరీ గృహకర్మ యత్ర కురుతే సుతరామ్ |
అపి కింకరీదశశతీమహితా శ్రియమత్ర వర్ణయతి వేశ్మని కః || ౧౧.౧౬ ||

కమలాపతిః కమలయాఽమలయా కమనీయయా కమలలోచనయా |
అమృతాహిరాజమృదుభోగగతః స్వరతోఽపి తత్ర రమతే పరమః ||
౧౧.౧౭ ||

తరుణప్రభాకరసహస్రరుచం కనకాంబరం మణిమయాభరణమ్ |
హసితాననేందుమరవిందదృశం తమరీంద్రధారిణమనుస్మరత ||
౧౧.౧౮ ||

గణయేద్ రమాఽస్య న గుణానఖిలాన్ చతురాననశ్చతురవాగపి నో |
న వయం సహస్రవదనా అపి తాన్ అపరోదితానతివదేమ పునః ||
౧౧.౧౯ ||

విధయో విహంగపతయోఽగణితా రమణీయుతాశ్చ ఫణిపేంద్రముఖాః

|

పరయోగభూరిసుఖభోగమితా అవలోక్య తం దధతి మోదరసమ్ ||

౧౧.౨౦ ||

సచతుర్భుజా వనజపత్రదృశో వరవేషిణోఽత్ర సపిశంగపటాః |

అరుణప్రభాశ్చ తరుణాభ్రుచో విచరంతి నాథరుచయః పురుషాః ||

౧౧.౨౧ ||

భగవత్సమీపముపయాతవతాం ప్రమదో న కేవలమలబ్ధతులః |

అపి తస్య లోకమతిలోకగుణం భజతాం సుదుర్లభమభూరిశుభైః ||

౧౧.౨౨ ||

న భవంతి యత్ర మృతిజన్మజరాః త్రివిధం భయం కిముత దుఃఖగణాః |

అపరం చ కించిదశుభం న భవేత్ న గుణాది తత్ప్రభవమూలమపి ||

౧౧.౨౩ ||

అనుభూయతే సుఖమనంతసఖైః సకలైరలంమతిపదం సతతమ్ |

అపి తారతమ్యసహితైః స్వగురుప్రవణైః పరస్పరమురుప్రణయైః ||

౧౧.౨౪ ||

అతిసుందరాః సురభయః పురుషాః హరిచందనేన నవచంద్రుచా |
చలచారుచామరధరానుచరా విచరంతి నిత్యతరుణా ఇహ తే || ౧౧.౨౫
||

సవిలాసలాస్యపరితుష్టదృశో మృదుగీతవాద్యముదితశ్రవణాః |
అనురంజయంతి నవకంజదృశో రమణా అమీ స్వరమణీస్తరుణీః ||
౧౧.౨౬ ||

పరిణాయకానుపవనాభిముఖాన్ అను నిస్సరంతి హరిణీనయనాః |
విమలాద్ విమానవలయాచ్ఛనకైః శశిమండలాదివ రుచో రుచిరాః ||
౧౧.౨౭ ||

అరుణాశ్మవర్ణతనవస్తనవః శుభహారసన్నిభరుచోఽప్యపరాః |
హరినీలనీలరుచయోఽత్రపరాః ప్రకటీభవంతి వివిధాభరణాః || ౧౧.౨౮
||

సుచిరద్యుతీర్ణధతి సూక్ష్మతరం స్వయమంబరం చ ఖలు బిభ్రతి యాః |
శుకనిఃస్వనా ధ్రువమిమా అపరాః సుపయోధరా జలధరావలయః ||

౧౧.౨౯ ||

సమతీతవిద్రుమభువాం సుదృశాం పదపల్లవాగ్మ్యనఖరక్తరుచీః |
పరభాగతః స్ఫటికకుట్టిమభూః ప్రకటీకరోతి న పురా ప్రకటాః || ౧౧.౩౦
||

హరిణీదృశాం నివసనాని బృహత్సునితంబబింబరుచిరోరురుచా |
శబళద్యుతీని మదనస్య జగజ్జయవైజయంత్య ఇతి నిశ్చినుమః ||
౧౧.౩౧ ||

కరపల్లవైస్తరళితైర్లలితైః అసకృత్ క్వణత్కనకకంకణకైః |
నవరోమరాజివలివల్గమృదుప్రతనూదరైరతిమనాక్ తరళైః || ౧౧.౩౨ ||

కుచకుంభపూర్ణతరకాంతిసుధారసశేషబిందువిసరచ్ఛవిభిః |
వరహారరాజిభిరుతానుపదం పరిలోఠితాభిరశనైరురసి || ౧౧.౩౩ ||

అపి లీలయా కువలయోల్లసితైః అపరైః కరైః సహచరీనిహితైః |
వదనైః శుచిస్మితకటాక్షరసైః చలకుండలోల్లసితగండయుగైః || ౧౧.౩౪ ||

ప్రగతాసు తాసు రణితై రశనామణినూపురైరివ పురా గదితాః |
అనువీక్షితుం తనువిలాసమిమం తరుణా భవంత్యథ నివృత్తముఖాః ||
౧౧.౩౫ ||

అనుపాలితాః స్వదయితైర్దయితాః కథమప్యపేత్య కుచభారనతాః |
శనకైః పునస్తదవలంబబలాత్ కిల తా విశంతి పరమోపవనమ్ || ౧౧.౩౬
||

హసితప్రసూననికరోరుభరప్రణమత్సువర్ణమణిసర్వతరూన్ |
ఉపగూహయన్నమృతసింధుసఖః పవనో న కస్య సుఖమేధయతి ||
౧౧.౩౭ ||

వరపారిభద్రకసుకల్పతరువ్రజపారిజాతహరిచందనవత్ |
సహితం సమాదిపదతాననగైః పరిభూషయంతి తదహౌ ఋ తవః ||
౧౧.౩౮ ||

స్మితమాధవీకుసుమరమృతరౌ నవచంపకాదికుసుమోల్లసితౌ |
మధుమాధవౌ మధుపగీర్మధురౌ మధుజిత్త్రియాన్ ప్రమదమానయతః
|| ౧౧.౩౯ ||

నవమల్లికాస్త్రజమభీష్టతమః శుచినంభవాం ప్రణయినీశిరసి |
కలయన్ స్వయం న కుశలేతి కిల ప్రతిఘట్టయత్యురుకుచావురసా ||
౧౧.౪౦ ||

మధురస్వరాస్తతపతత్రతతిప్రకటాంతపంక్తిధృతనేత్రరుచః |
శిఖినోఽనుయాంతి హి సహస్రదృశం జలదర్తు లక్ష్మనిజనృత్తమహే ||
౧౧.౪౧ ||

శరదోల్లసత్కువలయేక్షణయా వికచారవిందరుచిరాననయా |
ప్రియయా చ శోభనశుకస్వనయా రమతే జనో ముఖర హంసకయా ||
౧౧.౪౨ ||

అభినందయన్ హిమఋ తుం సుసఖా
స్ఫటికాచలచ్ఛలహిమాధిక్యతమ్ |
ఫలినీకులం కుసుమయన్ శిశిరో హసతీవ పుల్లనవకుందరుచా ||
౧౧.౪౩ ||

హిమశీతవర్షపరితాపపురస్సరదోషమూలమిహ నర్తుగుణః |

ప్రియమేవ సాధయతి నిత్యమహో స విముక్తిమానితి విముక్తిమతామ్ ||
౧౧.౪౪ ||

అమృతస్రగుత్తమఫలప్రసవాన్ అమృతాయ తత్ర జనతాఽర్చయతి |
ఉపభోక్తమప్యవిధిబంధవశా ప్రకృతిం ప్రయాతి సకలోఽపి సదా ||
౧౧.౪౫ ||

ప్రమదాతిరేకముపయాతవతా ప్రమదాగణేన చరతోపవనే |
ఉపగీయతే స్మ మధురం మధుజిచ్ఛరితం సకాంతతతినా సతతమ్ ||
౧౧.౪౬ ||

లలనా లలంత్యభివరం ప్రవరా లళితా లునంతి కుసుమాని పరాః |
ఇతరాః స్రజో విరచయంతి పతీన్ అనురంజయంతి న హి కాశ్చన నో ||
౧౧.౪౭ ||

వనలీలయా వివిధయా ముదితాః తరుణా ఘనస్తననతాస్తరుణీః |
సులతాలయేషు పరిరభ్య రతిం వదనారవిందమధుపా దధతి || ౧౧.౪౮
||

రసికాః సుధాప్పు సరసీషు తతో రుతనూపురానుకృతసారసికాః |
విహరంతి సాకమవగాహ్య ధవైః జలమడ్డుకోత్సవహసద్వదనాః ||
౧౧.౪౯ ||

వివిధా విధాయ విహృతీః సలిలే వికటేషు విద్రుమతటేషు గతాః |
సురభిం సువర్ణమథ వర్ణకమాదదతే సఖీకరగతం మహిళాః || ౧౧.౫౦ ||

జఘనాంశుకైరవయవాభరణైః కుచకుంకుమైశ్చ కచమాల్యవరైః |
నయనాంజనైరపి మిథోబ్జదృశాం ఘటితైరలంకృతిరలం క్రియతే ||
౧౧.౫౧ ||

తనుమధ్యమా నిజగృహాణి గతాః సమమాత్మనామసుసమైరసమైః |
అమృతం పిబంత్యసులభం భవిభిః చషక్వైర్మహారజతరత్నమయైః ||
౧౧.౫౨ ||

మృదుకమ్రశయ్యమనురాగవతాం మణిమంచమంచితదృశోఽవసరే |
అపి చోదితా అధిరుహంతి శనైః వినయో హి భూషయతి సర్వరసమ్ ||
౧౧.౫౩ ||

అభికాంతమున్నమితకాంతకుచా కిల బద్ధతీ సకుసుమాం కబరీమ్ |
సుముఖీ సులక్ష్మభుజమూలవలిః పరిరభ్యతే ప్రణయినాఽతిరసాత్ ||
౧౧.౫౪ ||

పృథువృత్తతుంగకరినోరసిజద్వయవారితాయతనిజాంతరయోః |
భుజయోర్మృగేన రమణో రమణీం పరిరభ్య కోఽత్ర రమయేన్న సుఖీ ||
౧౧.౫౫ ||

స్మితపుల్లముల్లసితర్షిల్లిలసన్మణికుండలం మృదుకటాక్షపటు |
నిభృతో నిరీక్ష్వ సుచిరం సుతనోః ప్రతిచుంబతి ప్రియతమో వదనమ్ ||
౧౧.౫౬ ||

నతమున్నమయ్య ముఖచంద్రమసం పరిరంభసంభృతముదా సుదృశః
|
ఉపరమ్యతే న తరుణేన చిరం మధురాధరామృతరసం పిబతా ||
౧౧.౫౭ ||

రభసావపాతితపృథూరసిజః పరిరభ్య తత్క్షణవియాతతరః |
మణితాదిసౌరతవితానపటూ రమయత్యమూన్ యువతినంఘ ఉత ||

౧౧.౫౮ ||

అతిలౌకికాన్ రమయతో రమణాన్ రమయంత్యలౌకికగుణా లలనాః |
అనురూపరూపమతిలోకసుఖం తదలౌకికం నిధువనం లసతి || ౧౧.౫౯
||

న రతిః శ్రమాదిఖచితా నియమాద్ విరహవ్యథాఽపి న వధూవరయోః |
ప్రతికామినీప్రణయతః కలహో న సమస్తి దోషరహితే హి పదే || ౧౧.౬౦
||

సుఖసంవిదాత్మకతయా వపుషాం సురభిత్వమేవ బహిరంతరపి |
హరిధామ్ని దంపతిగణస్య తతో నను మాన్యతేఽపి మునిభిః సురతమ్
|| ౧౧.౬౧ ||

శృణుతాప్యలోకవిషయం విషయం సకలస్య ముక్తనికరస్య దృశామ్ |
వపురిందిరాపతిరమందరసం నను సుందరం ప్రకటయత్యనిశమ్ ||
౧౧.౬౨ ||

మణిరాజిరాజిత మహామకుటం శితికాంతకుంతళసహస్రతయమ్ |

అళికార్థచంద్రవిలసత్తిలకం శ్రవణోల్లసన్మకరకుండలయుక్ || ౧౧.౬౩ ||

పరిపూర్ణచంద్రపరిహాసిముఖం జలజాయతాక్షమరుణోష్ఠపుటమ్ |
హాసితావలోకలలితైరతులైః అభినందయత్ ప్రణతమాత్మజనమ్ ||
౧౧.౬౪ ||

నవకంబుకంఠమహిమాంశుమహో మహిమోపలేంద్రవరహారధరమ్ |
రమణీయరత్నగణవిద్ధలసద్వలయాంగులీయకవరాంగదవత్ || ౧౧.౬౫ ||

రవిచక్రరుక్మకరచక్రకరం విధుబింబకంబు మధురాంబురుహమ్ |
జ్వలనజ్వలద్గదముదారధనుః పృథువృత్తహస్తమతితామ్రతళమ్ ||
౧౧.౬౬ ||

వరపీవరాంసమధిరాజదురోమణిమంటపాగ్ర్యవిలసత్కమలమ్ |
సజగద్ద్విసప్తకతనూదరకం శుభనాభికంజగతకాళినుతమ్ || ౧౧.౬౭ ||

అతికాంతకాంచిపదకాంచిమిలత్తపనీయభంగరుచిపింగపటమ్ |
వరహస్తిహస్తసదృశోరుయుగం క్రమవృత్తచారుతరజంఘముత ||

౧౧.౬౮ ||

వరనూపురం పరమరుక్మపదం నవవిద్రుమద్యుతినఖావలిమత్ |
అరివారిజధ్వజకళంకలసత్పదపాంసుపావితజగత్త్రితయమ్ || ౧౧.౬౯ ||

నిఖిలాగమావగమితైరమితైః సుఖసంవిదాదిభిరనంతగుణైః |
ప్రపదాదికాంతసకలావయవాకృతిభిః సదైక్యవదదోషలవమ్ || ౧౧.౭౦ ||

అధికారిణాం గుణవిశేషవషాద్ ద్విపదాద్యనంతచరణాంతతయా |
అతిభాసితం ఘనగుణాపఘనైః ఇతరైష్చ తత్తదుచితై రుచితైః || ౧౧.౭౧ ||

నవభానుభాః కనకకాంతిపరం వరహారహారి హరినీలహరిత్ |
శబళప్రభాదివివిధద్యుతిమత్ సుఖబోధసౌరభసురూపగుణమ్ ||
౧౧.౭౪ ||

ఆష్టర్యరత్నైశ్చ వధికం జగత్తయేప్యాష్టర్యమాష్టర్యమహో
ముహుర్ముహుః |
సౌందర్యసారైకరసం రమాపతేః రూపం తదానందయతీహ మోక్షిణః ||

౧౧.౭౩ ||

ఇజ్యతే యజ్ఞశీలైః స యజ్ఞః ప్రాజ్ఞమధ్యే పరః ప్రోచ్యతేఽవ్యైః |
గీయతే గేయకీర్తిః సుగీతైః విధ్యబద్ధైః సదాఽఽనందసాంద్రైః || ౧౧.౭౪ ||

వైకుంఠే తే శ్రీవిశేషా జనానామత్యాశ్చర్యం చిత్తవాచామభూమిః |
వైకుంఠేతే శ్రీవిశేషాజనానాముక్తశ్లాఘ్యే యుక్తమేతాదృశత్వమ్ || ౧౧.౭౫ ||

యంయం సుఖీ కామయతేఽర్థమత్ర సంకల్పమాత్రాత్ సకలోఽపి స
స్యాత్ |
ఇత్యేవ వేదా అపి వేదయంతి ముక్తిం తతః కో విభవాతిరేకః || ౧౧.౭౬ ||

మహానందతీర్థస్య యే భాష్యభావం మనోవాగ్భిరావర్తయంతే స్వశక్త్యా |
సురాద్యా నరాంతా ముకుందప్రసాదాద్ ఇమం మోక్షమేతే భజంతే
సదేతి || ౧౧.౭౭ ||

|| ఇతి శ్రీమత్కవికులతిలక త్రివిక్రమపండితాచార్యసుత
శ్రీనారాయణపండితాచార్యవిరచితే శ్రీమద్వవిజయే

ఆనందాంకితే ఏకాదశః సర్గః ॥

www.yousigma.com